

क्लोन ट्रेनों में कल से शुरू होगी बुकिंग

जागरण संवाददाता, वाराणसी : ट्रेनों में यात्रियों का दबाव कम करने के लिए 21 सितंबर से संचालित क्लोन ट्रेनों में 19 सितंबर से बुकिंग शुरू हो जाएगी। रेलवे के अधिकृत वेबसाइट और आरक्षण केंद्र की खिड़कियों पर क्लोन ट्रेनों के टिकट बुक कराए जा सकते हैं। सामान्य दिनों की तरह सुबह आठ से रात आठ बजे तक रेलवे आरक्षण केंद्र से टिकट वितरित किए जाएंगे।

योजना के तहत वाराणसी से भी महामना एक्सप्रेस का क्लोन ट्रेन चलाया जा रहा है। इसके अलावा ताप्तीगंगा और श्रमजीवी की क्लोन ट्रेन वाराणसी जंक्शन होकर रवाना होगी। इन ट्रेनों की सभी 18 बोगियां आरक्षित होंगी। जनरल की सुविधा नहीं दी गई है। उत्तर रेलवे के मुख्य आरक्षण पर्यवेक्षक मोहम्मद मक्की सुहैल ने बताया कि 18 सितंबर की रात क्लोन ट्रेनों की सूचना रेलवे सिस्टम पर अपलोड हो जाएगी।

मंडुआडीह रेलवे स्टेशन का नाम बनारस हुआ

राब्यू लखनऊ : वाराणसी के मंडुआडीह रेलवे स्टेशन का नाम बदलकर बनारस कर दिया गया है। लोक निर्माण विभाग ने इस आशय की अधिसूचना जारी कर दी है।

रेल मंत्री रहते मनोज सिन्हा ने मंडुआडीह रेलवे स्टेशन का कायाकल्प और विस्तार करा के इसे नई पहचान दिलाई थी। तब यह इच्छा भी जतायी गई थी कि इस स्टेशन का नामकरण बनारस के नाम से हो। वाराणसी के जिलाधिकारी ने शासन को मंडुआडीह रेलवे स्टेशन का नाम बदल कर बनारस करने का प्रस्ताव भेजा था। राज्य सरकार ने प्रस्ताव को केंद्र सरकार के रेल मंत्रालय की मंजूरी के लिए भेजा था। रेल मंत्रालय की मंजूरी मिलने के बाद लोक निर्माण विभाग की ओर से इसकी अधिसूचना जारी कर दी गई है।